



تاریخ: 04-09-2019

1

ریفرنس نمبر: Sar 6744

کیا فرماتے ہیں علمائے کرام اس مسئلہ کے بارے میں کہ نماز میں آہستہ آواز سے آمین کہنا چاہیے یا با آواز بلند؟ بعض افراد کا کہنا ہے بلند آواز سے آمین کہنا چاہیے نہ کہ آہستہ آواز سے۔ برائے مہربانی جو حق ہے وہ واضح فرمائیں۔

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

نماز خواہ جہری ہو یا سری اور نمازی امام ہو یا مقتدی یا منفردان سب کے لیے آہستہ آواز سے آمین کہنا سنت ہے، جیسا کہ فتاویٰ عالمگیری میں ہے: ”اذا فرغ من الفاتحة قال آمین و السنة فیہ الاخفاء والمنفرد والامام سواء و کذا الماموم اذا سمع“ ترجمہ: اور جب سورہ فاتحہ سے فارغ ہو تو آمین کہے اور آمین کہنے میں سنت یہ ہے کہ آہستہ کہے اور امام، منفرد کا ایک ہی حکم ہے اور ایسے ہی مقتدی کے لئے بھی آہستہ آواز سے کہنا سنت ہے جب وہ سنے۔

(فتاویٰ عالمگیری، کتاب الصلوٰۃ، ج 01، ص 74، مطبوعہ کوئٹہ)

شیخ الاسلام امام احمد رضا خان علیہ رحمۃ الرحمن لکھتے ہیں: ”آمین سب کو آہستہ کہنا چاہیے امام ہو خواہ مقتدی خواہ

اکیلا۔ یہی سنت ہے۔“ (فتاویٰ رضویہ، ج 06، ص 332، مطبوعہ رضا فاؤنڈیشن، لاہور)

اور نماز میں آہستہ آواز سے آمین کہنا دلائل نقلیہ یعنی آیات قرآنیہ، احادیث نبویہ، اقوال صحابہ، آثار تابعین رضی اللہ تعالیٰ عنہم اجمعین اور دلائل عقلیہ سے ثابت ہے۔ جن میں سے چند ایک درج ذیل ہیں۔

چنانچہ اللہ تبارک و تعالیٰ قرآن مجید میں ارشاد فرماتا ہے: ﴿ اُدْعُوا رَبَّكُمْ تَضَرُّعًا وَخُفْيَةً ﴾ ترجمہ کنز الایمان: اپنے

رب سے دعا مانگو گڑ گڑاتے اور آہستہ۔ (القرآن، سورۃ الاعراف، آیت نمبر 55)

مذکورہ آیت سے معلوم ہوا کہ دعا آہستہ کرنی چاہیے اور آمین بھی دعا ہے، لہذا یہ بھی آہستہ کہنی چاہیے، جیسا کہ

علامہ سرخسی رحمۃ اللہ تعالیٰ علیہ فرماتے ہیں: ”فانہ دعاء، فان معناه علی ما قال الحسن اللہم اُجِب، وفی قولہ

تعالیٰ ﴿قَدْ أُجِيبَتْ دَعْوَتُكُمَا﴾ ما يدل علیہ ، فان موسى علیہ السلام كان يدعو وهارون كان يؤمن، والخفاء في الدعاء أولى قال الله تعالى ﴿ادْعُوا رَبَّكُمْ تَضَرُّعًا وَخُفْيَةً﴾ وقال عليه الصلاة والسلام: خير الدعاء الخفي وخير الرزق ما يكفي “ترجمہ: بیشک آمین دعا ہے، کیونکہ امام حسن کے فرمان کے مطابق آمین کہنا اس معنی میں ہے کہ اے ہمارے رب! قبول فرما اور اللہ عزوجل کا فرمان (تم دونوں کی دعا قبول ہوئی) اس کی تائید کرتا ہے، کیونکہ اس میں موسیٰ علیہ السلام دعا کرتے تھے اور ہارون علیہ السلام اس دعا پر آمین کہتے تھے اور دعا میں اخفاء جہر سے بہتر ہے، اللہ تعالیٰ فرماتا ہے ”اپنے رب کو عاجزی سے اور آہستہ پکارو“ اور حضور نبی کریم صلی اللہ علیہ وآلہ وسلم نے فرمایا ”بہتر دعا وہ ہے جو آہستہ ہو اور بہتر رزق وہ ہے جو کفایت کرے۔“

(المبسوط، کتاب الصلوٰۃ، باب مکروہات الصلوٰۃ، ج 01، ص 130، مطبوعہ کوئٹہ)

صحیح بخاری، صحیح مسلم، جامع ترمذی، سنن ابوداؤد، سنن نسائی، سنن ابن ماجہ، سنن کبریٰ، مسند امام احمد اور موطا امام مالک میں ہے اور الفاظ صحیح بخاری کے ہیں: ”عن ابی ہریرۃ رضی اللہ تعالیٰ عنہ ان رسول اللہ صلی اللہ تعالیٰ علیہ وسلم قال اذا امن الامام فامنوا فانه من وافق تامينه تامين الملكة غفر له ماتقدم من ذنبه“ ترجمہ: حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے ارشاد فرمایا: جب امام آمین کہے تو تم بھی آمین کہو کیونکہ جس کی آمین فرشتوں کی آمین کے موافق ہوگی اس کے سابقہ گناہوں کو بخش دیا جائے گا۔

(صحیح البخاری، ج 01، ص 108، مطبوعہ کراچی۔ الصحیح لمسلم، باب التسمیع والتحمید والتامین، ج 01، ص 176، مطبوعہ کراچی۔ جامع ترمذی، باب ماجاء فی فضل التامین، ج 01، ص 162، مطبوعہ لاہور۔ سنن ابوداؤد، کتاب الصلاة، باب التامین وراء الامام، ج 01، ص 143، مطبوعہ لاہور۔ سنن نسائی، کتاب الصلاة، ج 01، ص 147، مطبوعہ لاہور۔ سنن ابن ماجہ، صفحہ 61، مطبوعہ کراچی۔ سنن الکبریٰ، ج 02، ص 56، مطبوعہ مکہ۔ مسند احمد بن حنبل، مسند ابی ہریرۃ، ج 02، ص 238، مطبوعہ قاہرہ۔ موطا امام مالک، باب ماجاء فی التامین، صفحہ 69، مطبوعہ کراچی)

صحیح بخاری، سنن ابوداؤد، سنن نسائی، اور موطا امام مالک میں حضرت ابو ہریرہ رضی اللہ تعالیٰ عنہ سے روایت ہے: ”ان رسول اللہ صلی اللہ تعالیٰ علیہ وسلم قال: اذا قال الامام ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ فقولوا آمين فانه من وافق قوله الملكة غفر له ماتقدم من ذنبه“ ترجمہ: رسول اللہ صلی اللہ تعالیٰ علیہ وسلم نے ارشاد فرمایا: جب امام ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ کہے تو تم ”آمین“ کہو، کیونکہ جس کا آمین کہنا فرشتوں کی آمین کہنے کے موافق

ہوگا، اس کے گناہوں کو بخش دیا جائے گا۔

(صحیح البخاری، ج 01، ص 108، مطبوعہ کراچی۔ سنن ابوداؤد، باب التامین، ج 01، ص 143، مطبوعہ لاہور۔ سنن نسائی، کتاب الصلاة، ج 01، ص 147، مطبوعہ لاہور۔ موطا امام مالک، باب ماجاء فی التامین، صفحہ 70، مطبوعہ کراچی)

مذکورہ بالا احادیث سے معلوم ہوا کہ گناہوں کی معافی اس نمازی کے لیے ہے، جس کی آمین فرشتوں کی آمین کے موافق ہو اور فرشتے آہستہ آواز سے آمین کہتے ہیں، لہذا ہماری آمین کی آواز بھی آہستہ ہی ہونی چاہیے تاکہ فرشتوں سے موافقت کی وجہ سے گناہوں کی معافی ہو جائے۔

امام احمد، امام ابوداؤد طیالسی، امام ابو یعلیٰ موصلی، امام طبرانی، امام دارقطنی، اور امام حاکم حضرت وائل بن حجر رضی اللہ تعالیٰ عنہ سے روایت کرتے ہیں: ”عن وائل ابن حجر انه صلى مع النبي صلى الله عليه وآله وسلم فلما بلغ غير المغضوب عليهم ولا الضالين قال آمين واخفى بها صوته“ ترجمہ: حضرت وائل بن حجر رضی اللہ تعالیٰ عنہ سے روایت ہے کہ انہوں نے نبی کریم صلی اللہ علیہ وآلہ وسلم کے ساتھ نماز پڑھی پس جب آپ صلی اللہ علیہ وآلہ وسلم (غیر المغضوب علیہم ولا الضالین) پر پہنچے تو آمین کہا اور آہستہ آواز سے آمین کہا۔

(مسند احمد، ج 04، ص 316، مکتبہ اسلامیہ، بیروت۔ مسند ابوداؤد طیالسی، رقم الحدیث 1024، ج 01، ص 253، مطبوعہ دار المعرفہ - بیروت۔ طبرانی کبیر، رقم الحدیث 38، ج 22، ص 09، مطبوعہ بیروت۔ سنن الکبریٰ للبیہقی، ج 02، ص 57، مطبوعہ مکة المکرمہ۔ مستدرک للحاکم، رقم الحدیث 2913، ج 02، ص 253، مطبوعہ دارالکتب العلمیہ، بیروت بحوالہ جاء الحق)

جامع ترمذی میں حضرت وائل بن حجر رضی اللہ تعالیٰ عنہ سے روایت ہے: ”عن علقمه بن وائل عن ابيه ان النبي صلى الله عليه وسلم قرأ غير المغضوب عليهم ولا الضالين فقال آمين وخفض بها صوته“ ترجمہ: علقمہ بن وائل اپنے والد سے روایت کرتے ہیں کہ نبی کریم صلی اللہ علیہ وسلم نے ﴿غیر المغضوب علیہم ولا الضالین﴾ پڑھا اور آہستہ آمین کہی۔ (جامع ترمذی، کتاب الصلوٰۃ، باب ماجاء فی التامین، ج 01، ص 162، مطبوعہ لاہور)

عمدة القاری شرح صحیح البخاری میں ہے: ”عن أبي وائل قال لم يكن عمر وعلی رضی اللہ تعالیٰ عنہما یجهران ببسم الله الرحمن الرحيم ولا بآمين“ ترجمہ: حضرت ابو وائل فرماتے ہیں ہے کہ حضرت عمر فاروق، حضرت علی رضی اللہ تعالیٰ عنہما بسم اللہ الرحمن الرحیم اور آمین جہر سے نہ کہتے تھے۔

(عمدة القاری، کتاب الاذان، ج 06، ص 75، مطبوعہ دارالکتب العلمیہ، بیروت)

امام اعظم ابو حنیفہ رضی اللہ تعالیٰ عنہ نے حضرت حماد رضی اللہ تعالیٰ عنہ سے انہوں نے امام ابراہیم نخعی رضی اللہ تعالیٰ عنہ سے روایت کیا ہے کہ: ”قال اربع یخفیہن الامام التعوذ وبسم اللہ وسبحانک اللہم وبحمدک وآمین“ ترجمہ: حضرت ابراہیم نخعی رحمۃ اللہ تعالیٰ علیہ نے فرمایا: امام چار چیزیں آہستہ کہے: (1) اعوذ باللہ (2) بسم اللہ (3) سبحانک اللہم وبحمدک (4) آمین۔

(نصب الراية، کتاب الصلوٰۃ، باب صفة الصلوٰۃ، جلد 01، صفحہ 325، مطبوعہ مؤسسة الرسالة، بیروت) آہستہ آواز سے آمین کہنے پر عقلی دلیل بیان کرتے ہوئے مفتی احمد یار خان نعیمی رحمۃ اللہ تعالیٰ علیہ فرماتے ہیں: ”عقل بھی چاہتی ہے کہ آمین آہستہ کہی جاوے، کیونکہ آمین قرآن کی آیت یا کلمہ قرآن نہیں، اسی لئے نہ جبریل امین اسے لائے، نہ قرآن کریم میں لکھی گئی، بلکہ دعا اور ذکر اللہ ہے تو جیسے کہ ثناء التحیات درود ابراہیمی۔ دعا ماثورہ وغیرہ آہستہ پڑھی جاتی ہیں۔ ایسے ہی آمین بھی آہستہ ہونی چاہیے۔ یہ کیا کہ تمام ذکر آہستہ ہوئے آمین پر تمام لوگ چیخ پڑے۔ یہ چیخنا قرآن کے بھی خلاف ہے، احادیث صحیحہ کے بھی، صحابہ کرام کے عمل کے بھی اور عقل سلیم کے بھی۔ رب تعالیٰ عمل کی توفیق دے۔“ (جاء الحق، صفحہ 521، مطبوعہ نعیمی کتب خانہ، گجرات)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ

المتخصص فی الفقہ الاسلامی

عبدالرب شاکر قادری عطاری

04 محرم الحرام 1441ھ / 04 ستمبر 2019ء



الجواب صحیح

مفتی محمد قاسم عطاری